

૪૬) અરફાના દિવસની દુઆ

બિસ્મિલ્લાહિર રહમાનિર રહીમ

સઘળી પ્રશંસા એ અલ્લાહ માટે છે કે જે સઘળી દુનિયાઓનો પાલનહાર છે. બારે ઈલાહા ! તારા જ માટે સઘળી પ્રશંસા છે. અય આકાશ અને જમીનને પેદા કરનારા ! અય બુઝુર્ગી અને પ્રતિષ્ઠાવાળા ! અય પાલનહારોના ય પાલનહાર ! અય દરેક વસ્તુઓના માઅબૂદ ! અય દરેક મખ્લૂકના સર્જનહાર અને દરેક વસ્તુના માલિક અને વારસદાર ! તેની સરખામણીમાં કોઈ વસ્તુ નથી કે ન કોઈ વસ્તુ તેના ઈલ્મથી ગુપ્ત છે. તે દરેક વસ્તુ ઉપર કાબૂ ધરાવનારો અને દરેક વસ્તુની દેખરેખ રાખનારો છે. તું જ એ અલ્લાહ છે કે તારા સિવાય બીજો કોઈ માઅબૂદ નથી જે એક, એકલો અને એકાકી એકલપંડે છે અને તું જ એ અલ્લાહ છે કે તારા સિવાય બીજો કોઈ માઅબૂદ નથી કે જે બક્ષવાવાળો અને અત્યંત બક્ષવાવાળો, મહાનતાવાળો અને અત્યંત મહાનતાવાળો અને મોટો તેમજ અત્યંત મોટો છે.

અને તું જ એ અલ્લાહ છે કે તારા સિવાય બીજો કોઈ માઅબૂદ નથી, જે બુલંદ અને શ્રેષ્ઠ મહાશક્તિશાળી અને તદ્દબીરવાળો છે અને તું જ એ અલ્લાહ છે કે તારા સિવાય બીજો કોઈ માઅબૂદ નથી કે જે લાભદાયક, મહેરબાન અને ઈલ્મ તેમજ હિકમતવાળો છે અને તું જ એ માઅબૂદ છે કે તારા સિવાય બીજો કોઈ માઅબૂદ નથી, જે સાંભળનારો, જોવાવાળો, પુરાતન અને અનાદિકાળથી છે અને તું દરેક વસ્તુથી માહિતગાર છે અને તું જ એ માઅબૂદ છે કે તારા સિવાય બીજો કોઈ માઅબૂદ નથી જે કરીમ અને સૌથી વધારે કરીમ અને શાશ્વત અને અમર છે અને તું જ એ માઅબૂદ છે કે તારા સિવાય બીજો કોઈ માઅબૂદ નથી જે કે જે દરેક વસ્તુના પહેલાં અને દરેક ગણતરીમાં આવનારી વસ્તુના પછી છે અને તું જ એ માઅબૂદ છે કે તારા સિવાય બીજો કોઈ માઅબૂદ નથી કે જે (કાઈનાતની પહોંચથી) શ્રેષ્ઠ હોવા છતાં ય નજીક અને નજીક

હોવા છતાં ય (વિવેક અને બુધ્ધિથી) બુલંદ છે અને તું જ એ માઅબૂદ છે કે તારા સિવાય બીજો કોઈ માઅબૂદ નથી કે જે સૌંદર્ય અને બુઝુર્ગી તેમજ અઝમત અને વિશેષતાવાળો છે અને તું જ એ અલ્લાહ છે કે તારા સિવાય બીજો કોઈ માઅબૂદ નથી કે જેણે કોઈ સામગ્રી વગર બધી જ વસ્તુઓને પેદા કરી અને કોઈ નમૂના વગર કે ઉદાહરણ વગર ચહેરા અંકિત કર્યા અને કોઈનું ય અનુસરણ કર્યા વગર મોજૂદ છે. તે બધી વસ્તુઓનું સર્જન કરીને તેમને અસ્તિત્વમાં ઠરાવ્યું છે અને દરેક વસ્તુને તેના જાપ જાપવા માટે તત્પર બનાવી છે અને કાઈનાતમાંથી દરેક વસ્તુની તદ્દબીર અને સુધારણા કરી છે. તું એવો છે કે જેણે વિશ્વની ઉત્પત્તિમાં કોઈ સહયોગીએ તને મદદ કરી નથી કે ન કોઈ મદદગારે તારા કાર્યમાં કોઈ મદદ કરી છે કે ન કોઈ તને જોનારો કે ન કોઈ તારા જેવો કે બરોબરીયો ત્યાં હતો અને તેં જે ઈરાદો કર્યો તે અટલ અને આવશ્યક અને જે ચુકાદો આપ્યો તે અદલની માંગના અનુરૂપ અને જે હુકમ આપ્યો તે ન્યાય ઉપર આધારિત હતો.

તું એવો છે કે તને કોઈ જગ્યાએ ઘેરેલો નથી કે ન તો તારી સત્તાનો મુકાબલો કોઈ સત્તા કરી શકે છે કે ન તું દલીલ કે બુરહાન કે કોઈ વસ્તુને સ્પષ્ટ કરવાથી વિવશ છે. તું એવો છે કે જેણે એકે એક વસ્તુને ગણી રાખી છે અને દરેક વસ્તુની એક મુદત નક્કી કરી દીધી છે અને દરેક વસ્તુનો એક અંદાજ ઠરાવી દીધો છે.

તું એવો છે કે તારી ઝાતને સમજવાથી વિચારો અસમર્થ છે અને તારી કેફિયતને જાણવાથી બુધ્ધિ વિવશ છે. તારી કોઈ એવી (નિષ્ચિત) જગ્યા નથી કે આંખો તને શોધી શકે. તું એવો છે કે તારી કોઈ હદ કે સીમા નથી કે તું સીમિત થઈ જાય કે ન તું કલ્પનાશક્તિમાં સમાઈ શકે છે કે તું કલ્પના કરેલી કોઈ સૂરતની સાથે માનસપટ ઉપર મોજૂદ હોઈ શકે કે ન તો તારી કોઈ ઓલાદ છે કે ન તારી બાબતમાં કોઈની ઓલાદ હોવાનો સંદેહ થાય. તું એ છે કે તારો કોઈ પ્રતિદ્વંદ્વી નથી કે જે તારી સાથે ટકરાય કે ન તારો કોઈ સમકક્ષ છે કે જે તારા ઉપર કાબૂ મેળવે અને ન કોઈ તારા જેવો બીજો છે કે જે

તારી બરોબરી કરી શકે. તું એ છે કે જેણે કાઈનાતની દુનિયાની શરૂઆત કરી, વિશ્વનું નિર્માણ કર્યું અને તેનો પાયો નાખ્યો અને કોઈ મૂળ પદાર્થ કે તેની અસલ જડ વગર તેને અસ્તિત્વમાં લાવ્યો અને જે કંઈ બનાવ્યું તેને પોતાની સુંદર કારીગીરીનો નમૂનો બનાવ્યો. તું દરેક પ્રકારના દોષથી પાક છે. તારી શાન કેટલી બધી બુઝુર્ગ અને સઘળી જગ્યાએ તારી પ્રતિષ્ઠા કેટલી બધી બુલંદ અને હક અને બાતિલ વચ્ચે તફાવત પાડનારી તારી કિતાબ હકને કેટલા બધા પ્રમાણમાં પ્રગટ કરવાવાળી છે ! તું પાક છે. અય કૃપા અને ઉપકારના સ્વામી ! તું કેટલી બધી દયા કરનારો છે ! અય મહેરબાન ! તું કેટલી બધી મહેરબાની કરવાવાળો છે. અય હિકમતવાળા ! તું કેટલું બધું જાણવાવાળો ! પાક છે ! અય સત્તાવાન ! તું કેટલો બધો શક્તિશાળી અને બળવાન છે ! અય કૃપાળુ ! તારી કૃપાનો પાલવ કેટલો બધો વિસ્તૃત છે ! અય બુલંદ મરતબાવાળા ! તારો મરતબો કેટલો બધો બુલંદ છે ! તું સુંદરતા અને ગુણો, પ્રતિષ્ઠા અને બુઝુર્ગી, મહાનતા અને મોટાઈ તેમજ પ્રશંસા અને ગુણગાનનો સ્વામી છે.

તારી ઝાત પાક છે. તેં ભલાઈઓ માટે તારો હાથ પ્રસાર્યો છે. તારાથી જ હિદાયતની માઅરેફત (ઈર્ફાન) પ્રાપ્ત થઈ છે. આથી જે માણસ તને દીન અને દુનિયા માટે તલબ કરે, તે તને પ્રાપ્ત કરી લેશે. તું પાક અને પવિત્ર છે. જે કંઈ તારા ઈલ્મમાં છે તે તારી સામે નતમસ્તક છે અને કે કંઈ અર્શની નીચે છે તેણે તારી મહાનતા આગળ માથું ઝુકાવેલ છે અને સમસ્ત મખ્લૂકાતે તારી ઈતાઅતની દોર પોતાની ગરદનમાં ભરાવેલ છે. પાક છે તારી ઝાત કે ન તો તું ઈન્દ્રિયો દ્વારા જાણી શકાય છે કે ન તો તને પકડીને હલાવી શકાય છે કે ન અડી શકાય છે કે ન તારા ઉપર કોઈનું છળકપટ ચાલી શકે છે, ન તો તને દૂર કરી શકાય છે કે ન તો તારાથી દુશ્મનાવટ થઈ શકે છે કે ન મુકાબલો કે ન ઝઘડો કરી શકાય છે અને ન તો તને દગો દઈ શકાય છે.

પાક છે તારી ઝાત. તારો રસ્તો સીધો અને સપાટ, તારું ફરમાન તદ્દન સાચું અને

સ્પષ્ટ અને તું જીવંત અને બેફિકર છે. પાક છે તું. તારી વાણી હિંમતથી ભરપૂર, તારો ચુકાદો યથાર્થ અને તારો ઈરાદો પાક છે. પાક છે તું. ન તો કોઈ તારી ઈચ્છાને રદ કરી શકે છે કે ન કોઈ તારી વાતોને બદલી શકે છે. પાક છે તું અય રોશન નિશાનીઓવાળા ! અય આકાશના સર્જનહાર અને જીવાત્માઓને પેદા કરનારા. તારા માટે જ સઘળી પ્રશંસાઓ છે, એવી પ્રશંસાઓ કે જેમની નિત્યતા તારી નિત્યતા સાથે સંકળાયેલ છે અને તારા જ માટે ગુણગાન છે, એવાં ગુણગાન કે જે તારી નેઅમતો સાથે હંમેશાં બાકી રહે અને તારા જ માટે પ્રશંસા અને વખાણ છે, એવાં કે જે તારી કૃપા અને ઉપકારને અનુરૂપ હોય અને તારા જ માટે પ્રશંસા છે એવી પ્રશંસા કે જે તારી રજામંદી પણ આગળ વધી જાય અને તારા જ માટે પ્રશંસા અને ગુણગાન છે, એવાં કે જે પ્રશંસા કરનારની પ્રશંસા સાથે સંમિલિત હોય અને જેના મુકાબલામાં દરેક શુક્ર કરનારનો શુક્ર પાછળ રહી જાય, એવી પ્રશંસા કે જે તારા સિવાય બીજા કોઈના ય માટે લાયક ન હોય અને ન તો તારા સિવાય બીજા કોઈની પ્રશંસાનો વસીલો બને. એવી પ્રશંસા કે જે પહેલી પ્રશંસાની નિત્યતાનું કારણ બનવા પામે અને તેના દ્વારા અંતિમ પ્રશંસાની નિત્યતાની યાચના કરવામાં આવે. એવી પ્રશંસા કે જે જમાનાના પરિભ્રમણોની સાથે સાથે વધતી જતી હોય અને દિન પ્રતિ દિન ઉમેરાને લીધે વધતી રહે. એવી પ્રશંસા કે જે દેખભાળ રાખનારા ફરિશ્તાઓ તેની ગણતરી કરવા માટે વિવશ બની જાય. એવી પ્રશંસા કે જે આમાલ લખનારાઓએ તારી કિતાબમાં લખી દીધી છે, તેના કરતાં વધી જાય. એવી પ્રશંસા કે જે અર્શ બુઝુર્ગના વજન બરાબર તારી ઊંચી ખુરશીના બરાબર હોય. એવી પ્રશંસા કે જેનો બદલો અને સવાબ તારા તરફથી અર્પણ અને જેનું વળતર બધા જ વળતરોમાં શામેલ હોય. એવી પ્રશંસા કે જેનું જાહેર, બાતિનની સાથે સહમત અને બાતિન શુદ્ધ દાનતથી સરખા ઈરાદાવાળું હોય. એવી પ્રશંસા કે કોઈ મખ્લૂકે તારી એવી પ્રશંસા ન કરી હોય અને તારા સિવાય બીજો કોઈ તેની ફઝીલત અને મહાનતાથી પરિચિત ન હોય. એવી પ્રશંસા કે જેને વિપુલ પ્રમાણમાં બજાવી લાવવા માટે પ્રયત્નશીલ હોય, તેને (તારા તરફથી) મદદ પ્રાપ્ત હોય અને જે તેને અંત સુધી પહોંચવાનો પ્રયત્ન કરવામાં પૂર્ણ હોય, તેને શક્તિ અને સમર્થન

નસીબ થાય. એવી પ્રશંસા કે જે સઘળા પ્રકારની પ્રશંસાનો સંગ્રહ હોય કે જેને તું અસ્તિત્વમાં લાવી ચૂક્યો છે અને તે પ્રકારો પણ શામીલ થાય કે જેમને તું પાછળથી અસ્તિત્વમાં લાવીશ. એવી પ્રશંસા કે તેનાથી વધીને બીજી કોઈ પ્રશંસા તારી મુરાદથી વધારે નજીક ન હોય અને જે માણસ આ પ્રકારની પ્રશંસા કરે તેનાથી વધીને બીજો કોઈ પ્રશંસા કરનાર ન હોય. એવી પ્રશંસા કે જે તારા ફઝલો કરમથી પોતાની વિપુલતાને કારણે નેઅમતના વધારાનું કારણ હોય અને તું તારી કૃપા અને ઉપકારથી તેની સાથે સતત વૃદ્ધિની પરંપરાને કાયમ રાખે. એવી પ્રશંસા કે જે તારી બુઝુર્ગિની, તારી ઝાતને અનુરૂપ અને તારી પ્રતિષ્ઠા અને પ્રતાપને અનુરૂપ હોય.

પરવરદિગાર ! મોહંમદ (સ.) અને તેમના વંશજો પર બધી રહેમતોથી અફઝલ અને મહાન રહેમત વરસાવજે એ મોહંમદ (સ.) કે જેઓ પસંદગીપાત્ર, પ્રતિષ્ઠિત અને મહાન અને નિકટવર્તી છે અને તેમના ઉપર તારી સંપૂર્ણતમ બરકતોનો વધારે કર અને તારી નફાકારક રહેમતોની સાથે તેમના ઉપર રહમ અને કરમ ફરમાવ.

પરવરદિગાર ! મોહંમદ (સ.) અને તેમના વંશજો પર પુષ્કળ રહેમત વરસાવજે કે જેની વિપુલતામાં બીજી કોઈ રહેમત આગળ ન વધી શકે અને તેમના ઉપર એવી નિત્યવર્ધક રહેમત વરસાવજે કે જેનાથી વધારે કોઈ રહેમત વૃદ્ધિ પામનાર ન હોય અને તેમના ઉપર એવી પસંદગીપાત્ર રહેમત વરસાવજે કે જેનાથી વધારે મહાન કોઈ રહેમત ન હોય.

પરવરદિગાર ! મોહંમદ (સ.) અને તેમના વંશજો પર એવી રહેમત વરસાવજે કે જે તેમને ખુશ અને પ્રશન્ન કરી દે અને તેમની ખુશ્નૂદીથી વધી જાય અને તેમના ઉપર એવી રહેમત નાઝિલ ફરમાવજે કે તું તેમના માટે તેના સિવાય બીજી કોઈ રહેમતને પસંદ ન કરે અને ન તો એમના સિવાય બીજા કોઈને આવી રહેમત માટે લાયક સમજે.

પરવરદિગાર ! મોહંમદ (સ.) અને તેમના વંશજો પર એવી રહેમત વરસાવજે કે તારા તરફથી જે રજામંદીના તેઓ હકદાર છે તેનાથી વધી જાય અને તેમની જોડ તારી શાશ્વતતા અને નિત્યતા સાથે જડાયેલી રહે અને તેની પરંપરા કદીય સમાપ્ત ન થઈ જાય જેવી રીતે કે તારો ઝિક્ક કદી સમાપ્ત થનાર નથી.

પરવરદિગાર ! મોહંમદ (સ.) અને તેમના વંશજો પર એવી રહેમત વરસાવજે કે જે તારા ફરિશ્તાઓ, નબીઓ, રસૂલો અને ઈતાઅત કરવાવાળાઓની દુરુદો રહેમતમાં સંમિલિત હોય અને તારા બંદાઓમાંથી જિન્નાતો, ઈન્સાનો અને તારી દાવતનો સ્વીકાર કરનારાઓના દુરુદો સલામ સાથે સંમિલિત હોય અને તારી દરેક પ્રકારની મખ્લૂકાત કે જેમને તેં પેદા કરી અને અસ્તિત્વમાં લાવ્યો, તે બધાયની રહેમતો પર આરઘ્યાદિત હોય.

પરવરદિગાર ! આં હઝરત (સ.) પર અને તેમના વંશજો પર એવી રહેમત વરસાવજે કે જે ભૂતપૂર્વ અને આગામી એ બધી જ રહેમતો પર ફેલાયેલી હોય. તેમના ઉપર અને તેમના વંશજો ઉપર એવી રહેમત વરસાવજે કે જે તારી નજીક અને તારા સિવાય બીજાઓની નજીક પસંદગીપાત્ર હોય. એ રહેમતોની સાથે એવી રહેમતો મોકલતો રહે કે તેમના મોકલવાના સમયે તું શરૂઆતની રહેમતોને બમાણી કરી દે અને તેમને સમયના વહેણની સાથે સાથે વિસ્તૃત કરીને એટલી બધી વધારતો જાય કે જેમનો તારા સિવાય બીજો કોઈ ગણતરી ન કરી શકે.

પરવરદિગાર ! એમની એહલેબયતે અત્હાર પર રહેમત વરસાવજે કે જેમને તેં (દીની અને શરીઅતનાં) કાર્યો માટે ચૂંટી કાઢેલ છે, તારા ઈલ્મના ખજાનચી અને તારા દીનના સંરક્ષણ અને જમીનમાં તારા ખલીફા અને જાનશીન અને બંદાઓ પર તારી હુજ્જત બનાવ્યા અને જેમને તારા (અઝલી) ઈરાદાથી દરેક પ્રકારની નજાસતની અપવિત્રતાથી પાક અને સાફ રાખજે અને જેમને તારા સુધી પહોંચવાનો વસીલો અને જન્નત સુધી આવવાનો રસ્તો બનાવજે.

પરવરદિગાર ! મોહંમદ (સ.) અને તેમના વંશજો પર એવી રહેમત વરસાવજે કે જેમના દ્વારા તું તેમના માટે તારી બક્ષિસ અને કરામતને વિપુલ અને તેમના માટે ઉપહારો અને ઈનામોને સંપૂર્ણ કરે અને તારી ભેટ સોગાદોમાંથી તેમને અત્યંત અધિક ભાગ આપજે.

પરવરદિગાર ! તેમના ઉપર અને તેમની એહલેબયત (અ.) ઉપર એવી રહેમત વરસાવજે કે જેના પ્રારંભની ન કોઈ મુદત હોય કે ન તો એ મુદતનો કોઈ અંત હોય અને ન તો તેનો કોઈ અંતિમ છેડો હોય.

પરવરદિગાર ! તેમના ઉપર એવી રહેમત વરસાવજે કે તારા અર્શ અને જે કંઈ અર્શની નીચે છે તે બધાયના વજન બરાબર હોય અને એટલા પ્રમાણમાં હોય કે આકાશો અને જે કંઈ આકાશોની ઉપર છે તે બધાયને ભરી દે અને જમીનો અને જે કંઈ જમીનોની નીચે અને તેમની અંદર છે તેમની ગાણતરી બરાબર હોય. એવી રહેમત કે જે તેમને તારી નિકટતાની ઉચ્ચ મંઝિલ પર પહોંચાડી દે અને તારા માટે અને એમના માટે ખુશ્નુદી પૂંજી હોય અને તારી આવી બીજી રહેમતોથી હંમેશાં વિજયી રહે.

બારે ઈલાહા ! તેં દરેક જમાનામાં એક એવા ઈમામ દ્વારા તારા દીનનું સમર્થન કર્યું છે કે જેને તેં તારા બંદાઓ માટે માર્ગચિહ્ન બનાવી દીધું અને શહેરોમાં હિદાયતના મીનારા બનાવીને કાયમ કર્યા જ્યારે કે તેં તારા પોતાના ઈતાઅતના માપિયાને એટલા માટે ઈતાઅતના માપિયા સાથે સંબંધિત કરી દીધું કે જેને તારી મરજી અને પ્રસન્નતાનું માધ્યમ ગણ્યું કે જેની ઈતાઅતને ફરજિયાત કરી દીધી, જેમની નાફરમાનીથી ડરાવ્યા, જેમના હુકમોનું પાલન અને જેમની મનાઈ કરવાથી રોકાઈ જવાનો હુકમ આપ્યો અને એ કે કોઈ આગળ વધનારો તેનાથી આગળ ન વધે અને કોઈ પાછળ રહી જનારો તેનાથી પાછળ ન રહે. તેઓ આશરો માંગનારાઓના માટે સુરક્ષાની વ્યવસ્થા, ઈમાનવાળા લોકો માટે રક્ષાસ્થાન, તેમના દામન સાથે સંકળાયેલાઓ માટે મજબૂત સહારો અને સઘળા

જગતની રોનક અને શણગાર છે.

બારે ઈલાહા ! તારા વલી અને પેશવાના દિલમાં એ ઈનામ પર કે જે તેને આપ્યું છે, શુક્ર બજાવી લાવવાની પ્રેરણા આપ અને તેમના અસ્તિત્વના કારણે શુક્ર બજાવી લાવવાનો એવો જ જોશ અમારા દિલમાં પેદા કર અને તેને તારા તરફથી એવો અધિકાર અર્પણ કર કે જેનાથી દરેક પ્રકારની મદદ પહોંચે અને તેના માટે સફળતા અને કામયાબીનો માર્ગ સફળતાપૂર્વક ખોલી દે અને તારા મજબૂત સહારાથી તેની મદદ ફરમાવ. તેની પીઠને મજબૂત અને હાથને શક્તિશાળી બનાવ અને તારી કૃપાદૃષ્ટિથી તેની સુરક્ષા અને તારી સાર સંભાળથી તેનું સમર્થન કર અને તારા ફરિશ્તાઓ દ્વારા તેની મદદ કર અને તારા વિજયી થનારા સિપાહીઓ અને લશ્કરથી તેમની સહાય કર અને તેના દ્વારા તારી કિતાબ અને સીમાઓ તેમજ હુકમો અને તારા રસૂલ (સ.) (તેમના ઉપર અય અલ્લાહ ! તારા તરફથી દુરુદ અને રહેમત થાય)ની પધ્ધતિઓને કાયમ કર અને તેમના દ્વારા, જાલિમોએ દીનમાં જે નિશાનીઓ મિટાવી દીધી છે, તેમને નવેસરથી સજીવન કરી દે અને જુલમ અને જોરના જંગને તારી શરીઅતથી દૂર કરી દે અને તારા માર્ગની મુશ્કેલીઓને બરતરફ કરી દે અને જે લોકો તારા સવાબના રસ્તાથી વિમુખ થનારા છે તેમને ખતમ કર અને જેઓ તારા સાચા માર્ગમાં અડચણો પેદા કરે છે, તેમને નિસ્તોનાબૂદ કરી દે અને તેને તારા દોસ્તો માટે નરમ અને સહનશીલ બનાવી દે અને દુશ્મનો (પર પ્રભુત્વ અને આધિપત્ય) માટે તેમના હાથોને ખોલી દે અને અમને તેના તરફથી કૃપા અને રહેમત તેમજ મહેરબાની અર્પણ કર અને તેમની વાત ઉપર કાન ધરવાવાળા અને ઈતાઅત કરવાવાળા અને તેની પ્રસન્નતા માટે પ્રયત્નશીલ રહેવાવાળા અને મદદ કરવાના અને સહાયતા કરવાના તેમજ સમર્થન કરવાના અને દુશ્મનોથી બચાવ કરવાના સંદર્ભમાં મદદ આપનારા અને તે વસીલાથી તારાથી અને તારા રસૂલ (સ.) (અય અલ્લાહ ! તેમના પર દુરુદો સલામ થાય)થી નિકટતા ઈચ્છનારા બનાવી દે.

અય અલ્લાહ ! એમના મિત્રો પર પણ રહેમત વરસાવજે કે જે તેમના મરતબાના અને મકામને સ્વીકારનારા તેમના માર્ગ અને હેતુના તાબેદાર, તેમના પદચિહ્નો પર ચાલનાર, તેમનાં મસ્તક દીનના સંબંધથી સંકળાયેલા અને તેમની દોસ્તી અને વિલાયતને ગ્રાહ્ય રાખનાર, તેમની ઈમામતને અનુસરનાર, તેમના હુકમોના ફરમાબરદાર, તેમની ઈતાઅતમાં અમલ કરવા તન્મય, તેમના શાસનના જમાનાની વાટ જોનાર અને તેમના માટે બેચેનીપૂર્વક રાહ જોનાર છે, એવી રહેમત કે જે બરકતવાળી, પવિત્ર અને વૃદ્ધિ પામનારી અને દરેક સવારે-સાંજે નાઝિલ થનારી હોય અને તેમના પર તેમજ તેમની (પવિત્ર) રૂહો પર સલામતી નાઝિલ ફરમાવ અને તેમના કાર્યોને ભલાઈ અને તકવાના પાયા ઉપર કાયમ કર અને તેમની હાલતોની સુધારણા કર અને તેમની તૌબા કબૂલ ફરમાવ. નિઃસંદેહ તું તૌબા કબૂલ કરવાવાળો, રહમ કરવાવાળો સૌથી શ્રેષ્ઠ આપનારો છે અને અમને તારી રહેમતના વસીલાથી તેમની સાથે દારૂસસલામ (જન્નત)માં, જગ્યા આપજે.

અય સર્વ રહીમોમાંથી સૌથી વધારે રહીમ ! પરવરદિગાર ! આ અરફાનો દિવસ એવો દિવસ છે કે જેને તેં પ્રતિષ્ઠા, ઈજ્જત અને અઝમત આપી છે જેમાં તું તારી રહેમતોને ફેલાવી દીધી અને તારી માફી અને ક્ષમાથી ઉપકાર કર્યા છે. તારા ઉપહારોને વિપુલ કર્યા છે અને તેના વસીલાથી તારા બંદાઓ પર મહેરબાની કરી છે. અય અલ્લાહ ! હું તારો એ બંદો છું કે જેના ઉપર તેં તેમના સર્જન પહેલાં અને સર્જન પછી ઈનામ અને અહેસાન ફરમાવ્યો છે, એવી રીતે કે તેને એ લોકોમાંથી ગણ્યો કે જેમને તેં તારા દિનની હિદાયત કરી, તારા હકને અદા કરીને દયા કરી જેની પોતાનાં બંધનો દ્વારા સુરક્ષા કરી, જેમને તારી જમાઅતમાં દાખલ કર્યા અને તેના દોસ્તોની દોસ્તી અને દુશ્મનોની દુશ્મનીની હિદાયત કરી છે. આ બધી બાબતો છતાં તેં તેમને હુકમ આપ્યો તો તેણે હુકમ ન માન્યો અને મનાઈ કરી તો તે ન રોકાયો અને તેના ગુનાહોથી તેને રોક્યો તો તે તારા હુકમના વિરૂદ્ધ મનાઈ કરેલાં કાર્યોનો દોષી ઠર્યો. આ બધું તારી સાથે ઝઘડો અને તારા

મુકાબલામાં અભિમાન કરવાના કારણે ન હતું પરંતુ નફ્સની ઈચ્છાએ તેને એવા કાર્યોની દાવત આપી કે જેનાથી તેં રોક્યો અને ડરાવ્યો હતો અને તારા દુશ્મન અને તેના દુશ્મને (શયતાન મલકીને) આ કાર્યોમાં તેની મદદ કરી. આથી તેણે તારી ધમકીથી પરિચિત હોવા છતાં તારી ક્ષમાની આશા રાખતાં અને તારી માફી ઉપર ભરોસો રાખતાં ગુનાહ તરફ પ્રયાણ કર્યું. જો કે આ ઉપકારોના કારણે કે જે તેના ઉપર કર્યા હતા, સઘળા બંદાઓમાં તે આના માટે પાત્ર હતો કે તે આવું ન કરત.

સારું, પછી તો હું તારી સમક્ષ ઊભો થયો બિલકુલ અપમાનિત અને બદનામ થયેલો, સંપૂર્ણ ભયભીત અને ચિંતિત અને શરમાતો અને તરસતો એ મહાન ગુનાઓ કે જેનો બોજ મારા માથા ઉપર ઉઠાવ્યો છે અને એ મોટા અપરાધો કે જેનું મેં પાપ કર્યું છે, એ બધાયનો હું સ્વીકાર કરું છું. તારી ક્ષમાના પાલવમાં આશરો માગું છું અને તારી રહેમતનો સહારો શોધું છું અને એવું ચકીન રાખું છું કે (તારા અઝાબથી) કોઈ આશરો આપનારો મને આશરો નથી આપી શકતો અને (તારા ગઝબથી) કોઈ બચાવવાવાળો મને બચાવી નથી શકતો. આથી (આ ગુનાનો સ્વીકાર અને લજ્જા પ્રગટ કર્યા પછી) તું મારા ગુનાઓ ઉપર પડદો ઢાંકી દે જેવી રીતે કે તું ગુનેગારોની પડદાપોશી કરે છે અને મને માફી અર્પણ કર જેવી રીતે કે તું એ લોકોને માફી આપે છે કે જેમણે પોતાની જાતને તારા હવાલે કરી દીધી હોય અને મારા ઉપર બક્ષિસ અને બોધ દ્વારા તું તારી સાથે ઉમેદ રાખનારાઓ ઉપર ઉપકાર કરે છે ત્યારે તને તે મોટી નથી લાગતી અને મારા માટે આજના દિવસે એવો આનંદ અને એવું ભાગ્ય નિર્માણ કર કે જેના દ્વારા તારી રજામંદીનો થોડોક ભાગ પામી શકું. અને તારા ઈબાદતગુઝાર બંદાઓ (બદલા અને સવાબની) ભેટો લઈને પાછા ગયા છે, મને એનાથી ખાલી હાથે ન ફેરવતો. જો કદાચ તેમણે નેક આમાલો આગળ મોકલ્યા હોય, પણ મેં તો નથી મોકલ્યા તેમ છતાં મેં તારી બીક રાખી તને એક હોવાનો અકીદો અને એ કે તારો કોઈ હરીફ, ભાગીદાર અને તારા જેવો નથી, તેને રજૂ કરેલ છે અને એ દરવાજાઓથી કે જે દરવાજાઓથી તે આવવાનો હુકમ કર્યો છે, હું આવ્યો છું અને એવી

વસ્તુ દ્વારા કે જેના વગર કોઈ તારી સાથે નિકટતા પ્રાપ્ત કરી શકતો નથી, તારી નિકટતા ઈચ્છી છે. પછી તારી તરફ રજૂ થવાનું અને પાછા આવવાનું, તારા દરબારમાં ધ્રુજારી અને આજીજી અને તારાથી નેક ગુમાન અને તારી રહેમત ઉપર વિશ્વાસને નિકટતાની માગણીની સાથે રાખ્યો છે અને સાથે સાથે એવી આશાની પૂર્તિ પણ લગાવી દીધી છે કે જેના હોવાથી તારી સાથે ઉમેદ રાખવાવાળો, વંચિત નથી રહેતો અને તેને એવી રીતે સવાલ કર્યો છે કે જેવી રીતે કોઈ કદર વગરનો, અપમાનિત, દુર્દશાગ્રસ્ત, નિર્ધન, ભયભીત અને આશરાની ઈચ્છાવાળો સવાલ કરે છે અને આવી હાલત હોવા છતાં મારો આ સવાલ ડર, ફિક્કર-ચિંતા, આશરાની માગણી અને અમાનની ઈચ્છાની દૃષ્ટિએ છે, નહીં કે તકબ્બુર કરનારાઓના તકબ્બુરની સાથે, મોટાઈ બતાવતા કે ન ઈતાઅત કરનારાઓના (પોતાની ઈબાદત પરના) ફૂપ્ર અને વિશ્વાસના આધારે, ન તો ભલામાણ કરનારાઓની ભલામાણ પર, પોતાના મસ્તકને ઊંચું બતાવતાં હું આ સ્વીકારની સાથે સઘળી નિર્બળતાઓથી ય ઉતરતો, બદનામ અને અપમાનિત લોકો કરતાં ય વધારે બદનામ અને એક કીડીની માફક અને તેનાથી ય ખૂબ જ નિમ્ન છું.

અય તે અલ્લાહ કે જે ગુનેગારો ઉપર અઝાબ કરવામાં ઉતાવળ કરતો નથી અને ન કોઈ વિદ્રોહીઓને (પોતાની નેઅમતોથી) રોકે છે. અય તે અલ્લાહ કે જે અપરાધો કરનારાઓને માફ કરીને ઉપકાર કરે છે અને ગુનેગારોને મોહલત આપીને દયા કરે છે. હું એ છું કે જે ગુનેગાર, ગુના આચરનાર, અપરાધી અને પાપ કરવાવાળો છું. હું એ છું કે જેના મુકાબલામાં હિંમતથી કામ લેતાં લેતાં પગ આગળ વધાર્યા છે. હું એ છું કે જેણે જાણી જોઈને ગુના કર્યા છે. હું એ છું કે જેણે (પોતાના ગુનાહોને) તારા બંદાઓથી છુપાવ્યા અને તારી સામે ખુલ્લમ ખુલ્લા વિરોધ કર્યો. હું એ છું કે જે તારા બંદાઓથી ડરતો રહ્યો અને તારાથી નિડર રહ્યો. હું એ છું કે જે તારા ભયથી ભયભીત પરંતુ તારા અઝાબથી ભયભીત ન થયો. હું પોતે જ મારા હકમાં અપરાધી અને બલાઓ અને મુસીબતોના હાથોમાં ગિરવે મૂકાયેલો છું. હું શરમ અને લજ્જાથી ટેવાઈ ગયેલો અને

લાંબા દુઃખ અને તકલીફમાં ફસાયેલો છું.

હું તને તેના હકનો વાસ્તો આપું છું કે જેને તં મખ્લૂકાતમાંથી ચૂતી કાઢ્યો છે. એના હકનો વાસ્તો આપું છું કે જેને તં તારા માટે પસંદગી કરી. હું એના હકનો વાસ્તો આપું છું કે જેને તં કાઈનાતમાંથી પસંદગીપાત્ર ઠરાવ્યો અને જેને તારા હુકમો (ના પ્રચાર)ના માટે ચૂંટી કાઢ્યો. હું એના હકનો વાસ્તો આપું છું કે જેની ઈતાઅતને તારી ઈતાઅતથી મેળવી દીધી અને જેની નાફરમાનીને તારી નાફરમાનીના જેવી ગણી દીધી. હું તેના હકનો વાસ્તો આપું છું કે જેની મહોબ્બતને તારી મહોબ્બતથી નજીક અને જેની દુશ્મનીને તારી દુશ્મનીથી સાંકળી લીધી છે.

મને આજના દિવસે એ રહેમતના પાલવમાં ઢાંકી દે કે જેનાથી એવા માણસને ઢાંકવાનો છે કે જે ગુનાઓથી વિરક્ત થઈને તારી સમક્ષ રડતાં રડતાં ફરિયાદ કરતો હોય અને પાપોની તૌબા કરીને લજ્જિત થઈ ફરિયાદ કરીને તારી મગ્ફેરતના પાલવમાં આશરો ઈચ્છતો હોય અને જેવી રીતે મારો સરપરસ્ત બની જા અને જેવી રીતે એ લોકો પર કે જેમણે તારી પ્રતિજ્ઞાને પૂર્ણ કરી, તારી ખાતર જેમણે પોતાની જાતને મુશ્કેલીઓ અને તકલીફોમાં નાખી અને તારી રજામંદીઓ માટે કપરા સંજોગોને વેઠ્યા તેમને તું જાતે જ એકલો ઉપકાર કરે છે. એવી જ રીતે મારા ઉપર પણ તું એકલો જ ઉપકાર કરજે અને તારાં હકમાં કમી કરવા તારી મર્યાદાઓનો ભંગ કરવા અને તારા હુકમોની અવગણના કરવા માટે મને પકડતો નહીં અને મને એ માણસની મોહલત આપવાના જેવી મોહલત આપીને ધીમે ધીમે તારા અઝાબનો હકદાર ન બનાવતો. જેણે પોતાની ભલાઈને મારાથી રોકી લીધી છે અને એવું સમજે છે કે બસ એ જ નેઅમતો આપનારો છે એટલે સુધી કે તને પણ એ નેઅમતો આપવામાં ભાગીદાર ન સમજ્યો હોય.

મને ગફલતની આદતવાળાઓની ઊંધ, માર્ગવિહોણા લોકોનાં સ્વપ્ન અને બદનસીબોની ગફલતથી સાવધ કરી દે અને મારા દિલને અમલના એ માર્ગ પર લગાવી દે

કે જેના ઉપર તેં ઈતાઅત કરનારાઓને લગાવી દીધા છે અને એ ઈબાદત તરફ આકર્ષિત કર કે જે ઈબાદતગુઝાર લોકો પાસેથી તેં અપેક્ષા રાખી છે અને એ બાબતોની હિદાયત કર કે જેના વસીલાથી આજસુ લોકોને છુટકારો આપ્યો છે અને જે બાબતો તારી બારગાહથી દૂર કરી દે અને મારે ત્યાં અને તારે ત્યાંના ભાગ્ય અને નસીબની વચ્ચે અડચણ અને તારે ત્યાંના મક્સદ અને મુરાદથી રોકનારા થઈ જઈએ. એનાથી સુરક્ષિત રાખ અને નેકીઓ તરફ સફર અને તેમની તરફના પહેલનો જેવી રીતે તેં હુકમ કર્યો છે અને તેની ખૂબ ઈચ્છા જેવી કે તેં ઈચ્છી છે તેને મારા માટે સહેલી અને આસાન કરી દે અને તારા અઝાબને સહેલો સમજનારાઓની સાથે કે જેમનો તું નાશ કરીશ, મારો નાશ કરતો નહીં અને જેમને દુશ્મની માટે તત્પર હોવાના કારણે તું હલાક કરીશ, તેમની સાથે મને હલાક કરતો નહીં અને તારા સીધા માર્ગોથી ફરી જનારાઓના ટોળામાં કે જેમને તું બરબાદ કરીશ, મને બરબાદ ન કરતો અને કિત્ના અને ફસાદના વમળમાંથી મને નજાત આપ અને બલાઓના મોઢામાંથી છોડાવી લે અને મોહલતના જમાના (ના દુરાચારો) પરની પકડથી આશરો આપ અને એ દુશ્મનોની વચ્ચે કે જેઓ મને બહેકાવે અને એ નફ્સાની ખ્વાહિશોની વચ્ચે કે જે મને તબાહ અને બરબાદ કરે અને એ દુર્ગુણ અને દોષની વચ્ચે કે જે મને ઘેરી લે તો તું વચ્ચે આડ બની જા અને જેમકે એ માણસથી કે જેના ઉપર તું ગઝબનાક થઈ જવા પછી રાજી ન થાય અને મોઢું ફેરવી લે છે એવી રીતે મારાથી મોઢું ફેરવી ન લેતો અને જે ઉમેદો તારા દામન સાથે બાંધેલી છે તે બાબતમાં મને નિરાશ ન કરજે કે જેથી તારી રહેમતથી નિરાશા અને નામેદી મારા ઉપર પ્રભુત્વ જમાવી દે અને મને એટલી બધી નેઅમતો પણ ન આપતો કે જેને ઉપાડવાની હું તાકાત ધરાવતો નથી કે તું મહોબ્બતની વિપુલતાથી મારા ઉપર એટલો બધો ભાર લાદી ન દે કે જે મને બોજ નીચે દબાવી દે અને મને આ રીતે તારા હાથથી ન છોડી દે જેવી રીતે તેને છોડી દે છે કે જેમાં કોઈ ભલાઈ ન હોય અને ન તો તેને તેનાથી કોઈ મતલબ હોય અને ન તો તેના માટે તૌબા અને પાછા આવવાનું હોય અને મને એવી રીતે ન ફેંકી દે કે જેવી રીતે તું તેને ફેંકી દે છે કે જે તારી દૃષ્ટિમાંથી ફેંકાઈ ચૂક્યો હોય અને તારા તરફથી બદનામી અને

નાલેશી તેના ઉપર છવાયેલી હોય બલ્કે પડી જનારાઓના નીચે પડી જવાથી અને વાંકીચાલવાવાળાઓના ભય અને બીકથી અને ફરેબ ખાનાર લોકોનાં લથડીયાં ખાવાથી અને હલાક થઈ જનારાઓના એવા વમળમાં કે જેમાંથી છુટકારો ન થાય તેમાં પડી જવાથી મારા હાથને પકડી લે અને તારા બંદાઓ અને કનીઝોના વિવિધ તબક્કાઓને કે જે બાબતમાં ફસાઈ ગયા છે તેનાથી મને સલામતી અને સંરક્ષણ આપ અને જેમને તેં ઉતરવાનું સ્થાન અર્પણ કર્યું, જેમને નેઅમતો અર્પણ કરી, જેમનાથી રાજી અને પ્રસન્ન થયો, જેમને ગુણગાનપાત્ર જિંદગી અર્પણ કરી અને ભલાઈ અને સફળતાની સાથે મોત આપ્યું તેમના મરતબાઓ અને દરજ્જાઓ પર મને સ્થાપિત કર અને એ વસ્તુઓ કે જે નેકીઓને નષ્ટ કરી દે છે અને બરકતોને બરબાદ કરી દે તેમનાથી એવી રીતે મારી દૂરી આવશ્યક બનાવી દે કે જેવી રીતે ગરદનમાં પડેલો તૌક અને બૂરા ગુનાઓ અને બદનામ કરનારા અપરાધોથી અલગતા હોય છે અને નફરતને મારા દિલ માટે એવી રીતે જરૂરી બનાવી દે કે જેવી રીતે શરીર સાથે ચોટેલો પોષાક અને મને દુનિયામાં વ્યસ્ત કરીને કે જેને તારી મદદ વગર પ્રાપ્ત કરી શકતો નથી, એ આમાલથી કે જેના સિવાય તને કોઈ બાબત મારાથી ખુશ નથી કરી શકતી, તેને રોકી ન દેતો અને આ અધમ દુનિયાની મહોબ્બત કે જે તારે ત્યાંની શાશ્વત ભલાઈ તરફ ધ્યાન આપવાથી રોકનાર અને તારી તરફ વસીલો માગવામાં બાધક અને તારું સાનિધ્ય પ્રાપ્ત કરવાથી ગાફેલ કરવાવાળી હોય, તેને મારા દિલમાંથી કાઢી નાખ અને મને પવિત્રતાની એવી લાયકાત અર્પણ કર કે જે મને તારા ડરથી નજીક કરી દે, હરામ કરેલી બાબતોના પાપમાં પડવાથી અલગ કરી દે અને કબીરા ગુનાઓના બંધનોથી મુક્ત કરી દે અને મને ગુનાઓની અપવિત્રતાથી પવિત્રતા અર્પણ કર અને ગુનાહોની વિપુલતાઓને મારાથી દૂર કરી દે અને તારી સલામતીનો જામો મને પહેરાવી દે અને તારી સલામતીની યાદર મને ઓઢાડી દે અને તારી વિસ્તૃત નેઅમતોથી મને ઢાંકી દે અને મારા માટે તારી બક્ષિસો અને ઈનામોનો સિલસિલો સતત ચાલુ રાખ અને તારી શક્તિ અને સન્માર્ગના માર્ગદર્શનથી મને બળ પ્રદાન કર અને પવિત્ર નિયત, પસંદગીપાત્ર વાણી અને યોગ્ય આચરણની પરંપરા માટે મારી મદદ કર અને તારી શક્તિ

અને તાકાત સિવાય મને મારી શક્તિ અને તાકાતના હવાલે ન કર. અને જે દિવસે મને તારી મુલાકાત માટે ઉઠાડે ત્યારે મને બદનામ અને અપમાનિત ન કરતો અને મારા મિત્રો સમક્ષ મને દુર્દશાગ્રસ્ત ન કરતો અને તારી યાદને મારા દિલમાંથી વિસ્મૃત ન થવા દેજે અને તારા શુક્ર અને ગુણગાનને મારાથી નષ્ટ ન કરી દેતો બલ્કે જ્યારે તારી નેઅમતોથી બેખબર, ભૂલચૂક અને ગફલતની પરિસ્થિતિમાં હોઉં ત્યારે મારા માટે શુક્ર અદા કરવાનું આવશ્યક બનાવી દે અને મારા દિલમાં એ બાબત નાખી દે કે જે નેઅમતો તેં આપી છે તેના ઉપર હમ્દ અને તારી વિશિષ્ટતાઓનું વર્ણન કરું અને જે ઉપકારો તેં મારા ઉપર કર્યા છે તેનો સ્વીકાર કરું અને તારી તરફના મારા ધ્યાનને સઘળા ધ્યાન આપનારાઓ કરતાં વધારે ઉચ્ચ કક્ષાનું બનાવજે અને મારી હમ્દ કરવાની ક્રિયાને સઘળા હમ્દ કરનારાઓથી વધારે બુલંદ બનાવજે અને જ્યારે મારે તારી જરૂરિયાત હોય તો મને તારી સહાયતાથી વંચિત ન કરતો અને જે આમાલને તારી બારગાહમાં રજૂ કર્યા છે તેમને મારા માટે હલાકતનું કારણ ન બનાવતો અને જે અમલ અને આચરણની નજર સામે તેં તારાં નાફરમાનોને ધુત્કાર્યા છે એવી રીતે મને તારી બારગાહથી ધુત્કારી દેતો નહીં, એટલા માટે કે હું તને અનુસરનારો અને ફરમાબરદાર છું અને એ જાણું છું કે હુજ્જત અને દલીલ તારા જ માટે છે અને તું ફઝલ અને બક્ષિસની વધારે પાત્રતા ધરાવનારો અને દયા અને ઉપકારની સાથે સાથે ફાયદાકારક પણ છે અને એ માટે તું લાયક પણ છે કે તારાથી ડરવામાં આવે અને તું એ માટે પાત્ર છે કે તું મગફરતથી કામ લે અને તેના માટે વધારે લાયક છે કે સજા આપવાને બદલે માફ કરી દે અને પ્રસિધ્ધ કરવાને બદલે પડદાથી ઢાંકી દેવું તે તારા આચરણની વધારે નજીક છે. તો પછી મને એવી પવિત્ર જિંદગી આપ કે જે મારા દિલને સારી લાગે, જે એવાં કાર્યો ઉપર આધારિત હોય અને મારી દિલપસંદ બાબતો પર સીમિત હોય એવી રીતે કે જે કામને તું નાપસંદ કરે તેને બજાવી ન લાવું અને જે કાર્યની મનાઈ કરે તેવું કાર્ય ન કરું અને મને એવા માણસ જેવું મોત આપજે કે જેનું નૂર તેની આગળ આગળ અને તેની જમણી બાજુએ ચાલતું હોય અને મને તારી બારગાહમાં વિવશ અને શરમથી નતમસ્તક અને લોકોની દૃષ્ટિમાં પ્રતિષ્ઠિત બનાવી દેજે

અને જ્યારે તારી સાથે એકાંતમાં રાઝો ન્યાઝની વાતો કરું તો મને તુચ્છ અને નતમસ્તક
 અને તારા બંદાઓમાં બુલંદ મરતબાવાળો બનાવજે અને જે મારાથી બેફિકર હોય તેનાથી
 મને બેફિકર કરી દેજે અને મારી દરિદ્રતા અને ગરીબાઈને તારી તરફ વધારી દેજે અને
 દુશ્મનોના હોઠોની મુશ્કુરાહટ, બલાઓનું આગમન તેમજ બદનામી અને અત્યાચારથી
 આશરો આપજે અને મારા એ ગુનાઓની બાબતમાં કે જેના ઉપર તું સૂચના આપનારો
 છે, એ માણસની માફક મારા ઉપર ઢાંકપિછોડો કરજે કે અગર તેની નમ્રતા રોકે તેમ ન હો
 તો તે સખત પકડ પર શક્તિમાન હોય અને અગર તેની કાર્યપધ્ધતિમાં નરમાશ ન હોત તો
 તે ગુનાઓ ઉપર પકડ જમાવત. અને જ્યારે કોઈ જમાવતને તું મુસીબતમાં ગિરફતાર
 અથવા તો બલાઓ કે ગરીબાઈથી સામનો કરાવવાનું ઈચ્છે તો હકીકતમાં હું તારી સમક્ષ
 આશરો માગું છું કે એ મુસીબતથી નજાત આપ. જ્યારે કે તેં મને દુનિયામાં બદનામીના
 સ્થાને ઊભો કરી દીધો નથી તો એવી જ રીતે આખેરતમાં પણ બદનામીના સ્થળે ઊભો
 ન કરજે અને મારા માટે દુન્યવી નેઅમતોને આખેરતની નેઅમતોથી અને ભૂતપૂર્વ
 ફાયદાઓને અર્વાચીન ફાયદાઓ સાથે મેળવી દેજે અને મને એટલી મોહલત ન આપજે કે
 તેના પરિણામે મારું દિલ સખત થઈ જાય અને એવી મુસીબતમાં ફસાવતો નહીં કે
 જેનાથી મારી ઈજ્જત અને આબરૂ જતી રહે અને એવી બદનામીની મુલાકાત ન
 કરાવતો કે જેનાથી મારી કદર અને દરજ્જો ઓછો થઈ જાય અને એવા દોષમાં ફસાવતો
 નહીં કે જેનાથી મારો મરતબો અને સ્થાન જવાનું જઈ ન શકે અને મને એટલો બધો
 ભયભીત ન કર કે હું નિરાશ થઈ જાઉં અને એવો ડર ન બતાવ કે હું ભયભીત થઈ જાઉં.
 મારા ભયને સજના વાયદામાં અને ફિટકારમાં અને મારી આશંકાને તારી હુજ્જત તમામ
 કરવા અને ડરાવવામાં નિર્ધારિત કરી દે અને મારા ડર અને ભયને (કુરઆનની) આયતોની
 તિલાવતના સમયે ઉત્પન્ન કર અને મને મારી ઈબાદત માટે જાગૃત રાખવા એકાંત અને
 એકલતામાં દુઆ અને મુનાજાતના માટે જાગવા, બધાથી અલગ રહીને તારી સાથેના
 પ્રેમમાં મગ્ન રહેવા તારી સાથે પોતાની હાજતો રજૂ કરવા, દોઝખથી છુટકારા માટે
 વારંવાર યાચના કરવા અને તારા આ અઝાબથી કે જેમાં દોઝખવાળા ગિરફતાર છે,

આશરો માગવાના વસીલાથી મારી રાતોને આબાદ કર અને મને ઉપદ્રવમાં હેરાન પરેશાન છોડી ન દે અને ન તો ગફલતમાં અમુક સમય સુધી ગાફેલ અને બેખબર પડી રહેવા દે અને મને નસીહત પ્રાપ્ત કરવાવાળાઓ માટે નસીહત, ઈબ્રત પ્રાપ્ત કરનારાઓ માટે ઈબ્રત અને જોનારાઓ માટે કિત્ના અને ગુમરાહીનું કારણ ન આપજે અને મને એ લોકોમાં કે જેમનાથી તું (એમના છળકપટના પ્રતિકારમાં) છળકપટ કરે તેમાં મારી ગણતરી ન કરજે અને (ઈનામ અને બક્ષિસના માટે) મારા સિવાય બીજાની ચુંટણી ન કર. મારા નામમાં ફેરફાર અને શરીરમાં પરિવર્તન ન કરતો અને મને મજ્બૂકાત માટે હસી-મજાક અને તારી બારગાહમાં હસી-મજાક માટે લાયક ન ગણજે. મને તો માત્ર એ બાબતોનો પાબંદ બનાવી દે કે જેની સાથે તારી રજામંદી સંકળાયેલી હોય અને માત્ર એ તકલીફથી સામનો કરાવજે કે જે (તારા દુશ્મનોથી) વેર વાળવાની બાબતમાં હોય અને તારી ક્ષમા અને માફીની લિજ્જત અને રહેમત, રાહત અને સુખ્યેન, ફૂલ અને રૈહાન (નામના સુંગંધીદાર ઘાસ) અને જન્નતે નઈમની મીઠાશથી પરિચિત કર અને તારા (દાનની) વિસ્તૃતતા અને તવંગરીને લીધે એવી ફુરસદથી પ્રકાશિત કર કે જેમાં તારી પસંદગીનાં કાર્યોને બજાવી લાવી શકું અને એવા પ્રયત્ન અને કોશિશની શક્તિ આપ કે જે તારી બારગાહમાં નિકટતા પ્રાપ્ત કરવાનું કારણ હોય અને તારા તોહફાઓમાંથી દરરોજ નવા નવા તોહફા આપ અને મારા આખેરતના વેપારને નફાકારક અને મારા પાછા ફરવાને બિનહાનિકારક બનાવી દે અને મને મારા ઊભા રહેવાની જગ્યાથી ડરાવ અને તારી મુલાકાતનો મુસ્તાક બનાવ અને એવી સાચી તૌબાનું સામર્થ્ય અર્પણ કર કે જેની સાથે મારા જુઠ્ઠા અને બૂરા ગુનાઓને બાકી ન રાખે અને મારા ખુલ્લા અને ઢાંકિલા બધા જ ગુનાહોને નષ્ટ કરી દે અને ઈમાનવાળા લોકો તરફના મારા દિલમાં રહેલ ઈર્ષા અને દ્વેષને કાઢી નાખ અને નમ્રતા (ખાકસારી) અને નમ્રતા કરવાવાળાઓ માટે મારા દિલને મહેરબાન બનાવી દે અને મારા માટે તું એવો બની જા કે જેવો નેકી કરનારાઓ માટે હોય છે અને પરહેઝગારોના અલંકારોથી મને સજ્જ બનાવી દે અને ભવિષ્યમાં આવનારા લોકો માટે મારું ભલું વર્ણન બાકી રાખ અને પાછળથી આવનારી નસલોમાં મારું વર્ણન

દીન પ્રતિદિન કાયમ રાખજે અને ભૂતપૂર્વ શરૂઆતના લોકોના મહેલો અને જગ્યાઓમાં મને પહોંચાડી દે અને રહેમતની વિપુલતાને મારા ઉપર તમામ કર અને તેના લાભોનો સિલસિલો સતત ચાલુ રાખ. તારી નેઅમતોથી મારા હાથ ભરી દે અને તારી મોટી મોટી બક્ષિસોને મારા તરફ મોકલ અને એ જન્નતમાં કે જેને તે તારા પસંદગીપાત્ર બંદાઓ માટે સજાવી છે ત્યાં મને પવિત્ર દોસ્તોનો પડોશી બનાવી દે અને એ જગ્યાઓમાં કે જેમને તારા દોસ્તો માટે રાખ્યાં છે તેમાં મને ઉમદા, શુધ્ધ બક્ષિસોનો ખિસ્કો ઓઢાડી દે અને મારા માટે એ આરામગૃહ કે જ્યાં હું શાંતિપૂર્વક અને ભયમુક્ત રીતે રહું અને એ મંઝિલ કે જ્યાં હું રોકાણ કરું અને મારી આંખોને ઠંડી કરું, આ બધું તારી નજીક આપજે અને મને મારા મોટા ગુનાઓની દૃષ્ટિએ સજા ન આપતો અને જે દિવસે દિલોના રહસ્યોને તપાસવામાં આવશે ત્યારે મને હલાક ન કરતો. દરેક શંકા અને સંદેહને મારાથી દૂર કરી દે અને મારા માટે દરેક દિશામાં હક સુધી પહોંચવાના માર્ગો પેદા કરી દે અને તારા દાન અને બક્ષિસના હિસ્સાઓ મારા માટે વધારે કરી દે અને તારા ફઝલથી નેકી અને ઉપકારથી પુષ્કળ લિજ્જત અર્પણ કર અને તારે ત્યાંની વસ્તુઓ ઉપર મારા દિલને સંતોષી કરજે અને તારાં કાર્યો માટે મારા વિચારને ચિંતામુક્ત બનાવી દે અને મારાથી એવાં કાર્યો કરાવજે કે જે તું તારા ખાસ બંદાઓ પાસે કરાવે છે અને જ્યારે અક્કલો ગફલતમાં પડી જાય એ વખતે મારા દિલમાં ઈતાઅતનો જોશ સમાવી દેજે અને મારા માટે તવંગરી, પાકદામની, સુખચેન, સલામતી, તંદુરસ્તી, વિપુલતા, સંતોષ અને ક્ષમાને એકત્ર કરી દેજે અને મારી નેકીઓને ગુનાહોની મિલાવટના કારણે અને મારી એકલતાને એ ઉપદ્રવોના કારણે કે જે ઈમ્તેહાનના માર્ગે ઉપસ્થિત થયા હોય, નાશ કરી દેતો નહીં અને જગતવાસીઓમાંથી કોઈની આગળ હાથ લંબાવવાથી મારી ઈજ્જત અને આબરૂને બચાવેલી રાખજે અને એ વસ્તુઓની માગણી અને ઈચ્છાથી કે જે દુરાચારીઓની પાસે હોય છે, તેનાથી મને રોકી દે અને મને અત્યાચારીઓનો સહાયક ન બનાવજે અને (કિતાબના) હુકમોને મિટાવી દેવાના કાર્યમાં મને તેમનો સહાયક કે મદદગાર ન બનાવતો અને મારી દેખભાળ એ રીતે કરજે કે મને ખબર પણ ન પડવા પામે; એવી દેખભાળ કે

જેના દ્વારા તું મને (હલાકત અને તબાહીથી) બચાવી લે અને મારા માટે તૌબા અને રહેમત, દયા અને કૃપા અને વિપુલ રોઝીના દરવાજા ખોલી દે એટલા માટે કે હું તારી તરફ ઈશ્છા અને અભિલાષા રાખવાવાળાઓમાંથી છું અને મારા માટે તારી નેઅમતોને સંપૂર્ણતાના દરજ્જા સુધી પહોંચાડી દે એટલા માટે કે તું ઈનામ અને બક્ષિસ કરનારાઓમાં સૌથી વધારે સારો છે અને મારી બાકીની ઉંમરને હજ અને ઉમરા અને તારી રજામંદી માટે ખર્ચા નાખજે. અય સઘળા જગતોના પાલનહાર ! રહેમત વરસાવે અલ્લાહ તઆલા મોહંમદ (સ.) અને તેમના પાક અને પવિત્ર વંશજો પર અને તેમના ઉપર અને તેમની ઓલાદ ઉપર હંમેશાં હંમેશાં માટે દુરુદો સલામ હોજો. ★